

శ్రీమన్నారాయణ!

సుదర్శన శతకం

పారాయణ ప్రతి



శ్రీ కూర నారాయణ జీయర్ స్వామి

ఓం అస్మద్ గురుభ్యోనమః

శ్రీమతే రామానుజాయనమః

శ్రీశైలేశ దయాపాత్రం ధీభక్త్యాది గుణార్ణవమ్ |
యతీన్ద్ర ప్రవణం వందే రమ్యజామాతరం మునిమ్ ||
లక్ష్మీనాథ సమారమ్భాం నాథ యామున మధ్యమామ్ |
అస్మదాచార్య పర్యంతాం వందే గురుపరమ్పరామ్ ||

యో నిత్య మచ్యుత పదామ్బుజ యుగ్మరుక్మ
వ్యామోహత స్తదితరాణి తృణాయ మేనే |
అస్మద్గురో ర్భగవతోఽస్య దయైకసిన్ధోః
రామానుజస్య చరణౌ శరణం ప్రపద్యే ||

మాతాపితా యువతయ స్తనయా విభూతిః
సర్వం యదేవ నియమేన మదన్వయానామ్ |
ఆద్యస్య నః కులపతే ర్వకుళాభిరామం
శ్రీమత్త దంఘ్రియుగళం ప్రణామామి మూర్ధ్నా ||

భూతం సరశ్చ మహదాహ్వాయ భట్టనాథ
శ్రీభక్తిసార కులశేఖర యోగివాహన్ |
భక్తాఙ్గిరేణు పరకాల యతీన్ద్రమిశ్రాన్
శ్రీమత్పరాఙ్కుశమునిం ప్రణతోఽస్మి నిత్యమ్ ||

ఓం అస్మద్ గురుభ్యోనమః
ఓం శ్రీసుదర్శనాయ హేతిరాజాయ నమః

సుదర్శన మహాజ్వాల! కోటి సూర్య సమప్రభ |
అజ్ఞానాంధస్య మే దేవ! విష్ణోర్మార్గం ప్రదర్శయ ||
క్షిప్త్వా సుదర్శనం చక్రం, జ్వాలామాలాతిభీషణం |
సర్వరోగప్రశమనం, కురు దేవ వరాచ్యుత ||

శ్రీసుదర్శనషడక్షరీమంత్రః

ఓం సహస్రార హుం ఫట్

శ్రీసుదర్శన గాయత్రీ మంత్రః

ఓం సుదర్శనాయ విద్మహే మహాజ్వాలాయ ధీమహి

తన్నశ్చక్రః ప్రచోదయాత్

శ్రీసుదర్శన మాలా మంత్రః

ఓం శ్రీమ్ ప్రీమ్ క్లీమ్ కృష్ణాయ గోవిందాయ గోపీజనవల్లభాయ

పరాయ పరమపురుషాయ పరమాత్మనే

పరకర్మమంత్రయంత్రతంత్ర - ఔషధ - అస్త్ర శస్త్రాణి

సంహర సంహర , మృత్యోర్మోచయ మోచయ.

ఓం నమో భగవతే మహా సుదర్శనాయ

దీప్తే జ్వాలాపరీతాయ సర్వదిక్షోభణకరాయ

హుంఫట్ బ్రహ్మణే పరంజ్యోతిషే సహస్రార హుం ఫట్ (స్వాహా)

గమనిక:

ఈ శ్లోకమును సుదర్శన హోమము వద్ద చదివినచో “స్వాహా” కారము చదవవలెను.

ఈ శ్లోకమును పెరుమాళ్ ముందు కుర్చుని జపముగా చేసినచో “స్వాహా” కారము

చదవరాదు.

శ్రీసుదర్శన శతకం

శ్లో || రంగేశవిజ్ఞప్తి కరామయస్య, చకార చక్రేశ నుతిం నివృత్తయే!

సమాశ్రయేహం వరపూరణీం యః, తం కూరనారాయణ నామకం మునిం!!

అథ జ్వాలావర్ణనమ్ ప్రథమమ్

సౌదర్శన్యజ్ఞహానా, దిశివిదిశి తిరస్కృత్య సావిత్రమర్చిః,
బాహ్యబాహ్యంధకార, క్షతజగదగదంకార భూమ్నాస్వధామ్నా |
దోఃఖర్షణా దూరగర్జత్, విబుధ రిపువధూ కంఠవైకల్య కల్యా,
జ్వాలా జాజ్వల్యమానా, వితరతు భవతాం వీప్సయాభీప్సితాని || 1 ||

ప్రత్యుద్యాతం మయూఖైః, నభసి దినకృతః ప్రాప్తసేవం ప్రభాభిః,
భూమాసామేరవీభిః, దివి వరివసితం దీప్తిభిర్దేవధామ్నామ్ |
భూయస్యై భూతయే వః, స్ఫురతు సకల దిగ్భ్యాంత సాంద్రస్ఫులింగమ్,
చాక్రం జాగ్రత్ప్రతాపం, త్రిభువనవిజయ వ్యగ్రముగ్రం మహస్తత్ || 2 ||

పూర్ణేపూరైస్సుధానాం, సుమహతి లసత స్సోమబింబాలవాలే,
బాహాశాఖావరుద్ధ, క్షీతిగగన దివశ్చక్రరాజ ద్రుమస్య |
జ్యోతిశ్చద్మాప్రవాళః, ప్రకటిత సుమనస్సంపదుత్తంసలక్ష్మీం,
పుష్టన్నాశాముఖేషు, ప్రదిశతు భవతాం సప్రకర్షం ప్రహర్షమ్ || 3 ||

ఆరాదారాత్ సహస్రాత్, విసరతి విమతక్షేపదక్షా ద్యదక్షాత్,
నాభేర్భాస్వత్సనాభేః, నిజవిభవ పరిచ్ఛిన్న భూమేశ్చ నేమేః |
ఆమ్నాయై రేకకంఠైః, స్తుతమహిమ మహో మాధవీయస్య హేతేః,
తద్ద్యో దిక్ష్యేధమానం, చతస్సమ చతురః పుష్యతాత్ పూరుషార్థాన్ || 4 ||

శ్యామంధామ ప్రసృత్యా క్వచన, భగవతః క్వాపి బభ్రుప్రకృత్యా,
శుభ్రం శేషస్య భాసా క్వచన, మణిరుచా క్వాపి తస్యైవ రక్తమ్ |
నీలం శ్రీనేత్రకాంత్యా క్వచిదపి, మిథునస్యాదిమస్యేవ చిత్రాం,
వ్యాతన్వానం వితానశ్రియమ్, ఉపచినుతా చ్చర్మవ శ్చక్రభానమ్ || 5 ||

శంసంతున్యేష ముచ్ఛోషిత పరమహసో, భాస్వతః కైటభారేః,
ఇంధేసంధ్యేవ నక్తంచర విలయకరీ, యా జగద్వందనీయా |
బంధూకచ్ఛాయ బంధుచ్ఛవి ఘటిత ఘనచ్ఛేద, మేదస్వినీ సా,
రాథాంగీ రశ్మిభంగీ, ప్రణుదతు భవతాం ప్రత్యహోత్థాన మేనః || 6 ||

సామ్యంధూమ్యా ప్రవృద్ధ్యా, ప్రకటయతి నభస్తారకాజాలకాని,
స్ఫాలింగీం యాంతికాంతిం, దిశతి యదుదయే మేరురంగార శంకామ్ |
అగ్నిర్మగ్నార్చిరైక్యం, భజతి దిననిశావల్లభౌ దుర్లభాభౌ,
జ్వాలావర్తావివస్తః, ప్రహరణపతిజం ధామ వస్తద్ధినోతు || 7 ||

దృష్టేధివ్యోమచక్రే, వికచ నవజపా సన్నికాశే సకాశం,
స్వర్చానుర్భానురేషః, స్ఫుటమితి కలయన్నాగతో వేగతోస్య |
నిష్టప్తోయైర్నివృత్తో, విధుమివ సహసా స్పృష్టుమద్యాపి నేష్టే,
ఘర్మాంశుం తేఘటంతాం, అహిత విహతయే భానవో భాస్వరా వః || 8 ||

దేవం హేమాద్రితుంగం, పృథుభుజశిఖరం బిభ్రతీం మధ్యదేశే,
నాభి ద్వీపాభిరామాం, అరవిపినవతీం శేష శీర్షాసనస్థామ్ |
నేమిం పర్యాయ భూమిం, దినకరకిరణా దృష్టసీమః పరీత్య,
ప్రీత్యై వశ్చక్రవాలాచల ఇవ, విలసన్నస్తు దివ్యాస్త్రరశ్మిః || 9 ||

ఏకం లోకస్య చక్షుః, ద్వివిధమపనుదత్ కర్మ నమ్రత్రినేత్రం,
దాత్రర్థానాం చతుర్థాం, గమయదరిగణం పంచతాం షడ్గుణాఢ్యమ్ |
సప్తార్చిశ్శేషితాష్టాపద, నవకిరణ శ్రేణీరజ్యద్దశాశం,
పర్యస్యా ద్వ శ్శతాంగావయవ, పరిబృథ జ్యోతిరీతీస్సహస్రమ్ || 10 ||

ఉచ్చండే యచ్ఛిఖండే, నిబిడయతి నభఃకోడ మర్కోటతి ద్యాం,
అభ్యస్య ప్రాథతాప, గ్లపితవపు రపో బిభ్రతీ రభ్రపంక్తిః |
ధత్తే శుష్యత్ సుధోత్సో, విధురపమధునః క్షౌద్రకోశస్య సామ్యం,
రక్షంత్యస్త ప్రభోస్తే, రచిత సుచరిత వ్యుష్టయో ఘృష్టయో వః || 11 ||

పద్మోఘో దీర్ఘికాంభ స్యవని ధరతతే, గైరికాంబుప్రపాతః,
సిందూరం కుంజరాణాం, దిశిదిశి గగనే సాంధ్యమేఘ ప్రబంధః |
పారావారే ప్రవాళో, వనభువిచ తథా ప్రేక్ష్యమాణః ప్రముగ్ధైః,
సాధిష్ఠంవఃప్రమోదం, జనయతు దనుజద్వేషిణ స్వైషరాశిః || 12 ||

భానో భానో త్వదీయా, స్ఫురతి కుముదినీ మిత్ర తే కుత్ర తేజః,
తారా స్తారాదధీరోస్యనల, న భవతః స్వైరమైరమ్మ దార్చిః |
శంసంతీత్యం నభస్థా, యదుదయసమయే చక్రరాజాంశవస్తే,
యుష్మాకం ప్రౌఢతాప, ప్రభవ భవగదాపక్రమాయ క్రమంతామ్ || 13 ||

జగ్ధ్వా కర్ణేషు దూర్వాంకుర మరిసుదృశాం, అక్షిషు స్వర్వధూనాం,
పీత్వాచాంభశ్చరంత్యః, సవృషమనుగతా వల్లవేనాదిమేన |
గావో వశ్చక్రభర్తుః, పరమమృతరసం ప్రశ్రితానాం దుహానాః,
ఋద్ధిం స్వాలోకలుప్త, త్రిభువనతమస స్సానుబంధాం దదంతామ్ || 14 ||

సేనాం సేనాం మఘోనో, మహతిరణముఖేలం భయం లంభయంతీః,
ఉత్సేకోష్ఠాలు దోష్ఠాం, ప్రథమదివిషదాం ఆవలీర్యావళీఢే |
విశ్వం విశ్వంభరాఢ్యం, రథపదధిపతే ర్గీలయా పాలయంతీ,
వృద్ధి స్సా దీధితీనాం, వృజినమనుజను ర్మార్జయత్వార్జితం వః || 15 ||

తప్తా స్వేనోష్ణణేవ, ప్రతిభటవపుషా మస్తధారా ధయంతీ,
ప్రాప్తేవ క్షీబభావం, ప్రతిదిశమసకృత్ తన్వతీ ఘూర్ణితాని |
వంశాస్థిస్ఫోటశబ్దం, ప్రకటయతి పటూన్యావహంత్యట్టహాసాన్,
భా స్సా వ స్స్వందనాంగ, ప్రభు సముదయినీ స్పందతాం చింతితాయ || 16 ||

దేవైరాసేవ్యమానో, దనుజభట భుజాదండ దర్శోష్మతపైః,
ఆశారోధోతిలంఘీ, లుఠదుడుపటలీ లక్ష్మడిండీరపిండః |
రింగజ్జ్వాలాతరంగ, త్రుటిత రిపుతరువ్రాత పాతోగ్రమార్గః,
చాక్రో వ శ్శోచిరోఘః, శమయతు దురితాపహ్నావం దావవహ్నిమ్ || 17 ||

భ్రామ్యంతీ సంశ్రితానాం, భ్రమశమనకరీ చ్చన్నసూర్యప్రకాశా,
సూర్యాలోకానురూపా, రిపుహృదయ తమస్కారిణీ నిస్తమస్కా |
ధారాసంపాతినీ చ, ప్రకటితదహనా దీప్తిరస్త్రేశితుర్వః,
చిత్రా భద్రాయ విద్రావిత, విమతజనా జాయతామాయతాయ || 18 ||

నిన్యేవన్యేవ కాశీ, దవశిఖి జటిల జ్యోతిషా యేనదాహం,
కృత్యా వృత్త్యా విలిల్యే, శలభసులభయా యత్రచిత్రప్రభావే |
రుద్రోప్యద్రేర్దుహిత్రా సహ, గహనగుహం యద్భయాదభ్యయాసీత్,
దిశ్యాద్విశ్వాద్విత్ వః, స శుభమనిభృతం శౌరిహేతి ప్రతాపః || 19 ||

ఉద్యన్బింబాదుదారాత్, నయన హిమజలం మార్జయన్నిర్జరీణాం,
అజ్ఞానధ్వాంత మూర్ఛాకర, జనిరజనీ భంజన వ్యంజితాధ్వా |
న్యక్కుర్వాణో గ్రహాణాం, స్ఫురణ మపహరన్నర్చిషః పావకీయాః,
చక్రేశార్కప్రకాశో, దిశతు దశదిశో వ్యశ్నువానం యశో వః || 20 ||

వర్గస్య స్వర్గధామ్నామపి, దనుజనుషాం విగ్రహం నిగ్రహీతుం,
దాతుం సద్యోబలానాం, శ్రియమతిశయినీం పత్రభంగానువృత్యా |
యోక్తుం దేదీప్యతే యా, యుగపదపి పురో భూతిమయ్యా ప్రకృత్యా,
సా వో నుద్యాదవిద్యాం, ద్యుతిరమృతరస స్యందినీ స్యాందనాంగీ || 21 ||

దాహం దాహం సపత్నాన్, సమరభువి లసద్భస్మనా వర్తమానాయాన్,
క్రవ్యాదప్రేతభూతా ద్యభిలషిత పుషా, ప్రీతకాపాలికేన |
కంకాలైః కాలధౌతం, గిరిమివకురుతే యస్స్వకీర్తే ర్విహర్తుం,
ఘృష్టిస్నాందృష్టికం వః, సకల ముపనయ త్వాయుధాగ్రేసరస్య || 22 ||

దగ్ధానాం దానవానాం, సభసితనిచయై రస్థిభి స్సర్వశుభ్రాం,
పృథ్వీం కృత్వాపిభూయో, నవరుధిరఝరీ కౌతుకం కౌణపేభ్యః |
కుర్వాణం బాష్పపూరైః, కుచతట ఘుస్పృణ క్షాలనై స్తద్వధూనాం,
పాపం పాపచ్యమానం, శమయతు భవతామస్తరాజస్య తేజః || 23 ||

మాగానోషం లలాటానల ఇతి, మదనద్వేషిణా ధ్యాయతేవ,
సప్తా ప్రోన్నిద్రవాసాంబుజ, దళపటల ప్లోష ముత్పశ్యతేవ |
వజ్రాగ్నిర్మాస్మానాశం, ప్రజదితి చకితేనేవ శక్రేణ బద్ధైః,
స్తోత్రై రస్త్రైశ్చరస్య ద్యతు, దురితశతం ద్యోతమానా ద్యుతిర్వః || 24 ||

ఇతి జ్వాలావర్ణనమ్ ప్రథమమ్



అథ నేమివర్ణనమ్ ద్వితీయమ్

శస్త్రాస్త్రం శాత్రవాణాం, శలభకులమివ జ్వాలయా లేలిహానా,
ఘోషైః పైః క్షోభయంతీ, విఘటిత భగవద్యోగనిద్రాన్ సముద్రాన్ |
వ్యూఢోరః ప్రాథచార త్రుటిత, పటురటత్ కీకస క్షుణ్ణదైత్యా,
నేమిస్సాదర్శనీ వః, శ్రియమతిశయినీం దాశతా దాశతాబ్దమ్ || 25 ||

ధారాచక్రస్య, తారాగణ కణవితతి ద్యోతిత ద్యుప్రచారా,
పారావారాంబు పూర, క్వధన పిశునితోత్తాల పాతాళయాత్రా |
గోత్రాద్రి స్ఫోట శబ్ద, ప్రకటిత వసుధామండలీ చండయానా,
పంథానం వః ప్రదిశ్యాత్, ప్రశమన కుశలా పాప్మనామాత్మనీనమ్ || 26 ||

యాత్రా యా త్రాతలోకా, ప్రకటిత వరుణత్రాసముద్రే సముద్రే,
సత్వాసత్వాసహోష్టా, కృతసగరు దగస్పందదానా దదానా |
హానిం హా నిందితానాం, జగతి పరిషదాం దానవీనాం నవీనామ్,
చక్రే చక్రేశనేమిః, శమముపహరతాత్ సప్రభావప్రభా వః || 27 ||

యత్రామిత్రాన్ దిధక్షౌ, ప్రవిశతి బలినో ధామ నిస్సీమధామ్ని,
గ్రస్తాపస్తాపశీర్ణైః, ప్రగుణితసికతో మాక్తికై శాక్తికేయైః |
రాశిర్వారామపారాం, ప్రకటయతి పునర్వైరిదారాశ్రుపూరైః,
వృద్ధిం నిర్యాతి నిర్యాపయతు, సదురితాన్యస్త్రరాజ ప్రధిర్వః || 28 ||

కక్షాతౌల్యేన కద్రూతనయ, ఫణమణీన్ కల్యదీపస్య యుంజన్,
పాతాళాంతః ప్రసాతీ, నిఖిలమపితమ స్వేనధామానిగీర్య |
దైతేయప్రేయసీనాం, వమతి హృది హతప్రేయసాం భూయసాం యః,
చక్రాగ్రీయాగ్రదేశో, దహతు విలసితం బహ్వాసావంహసాం వః || 29 ||

కృష్ణాంభోదస్య భూషా, కృతనయన నయ వ్యాహతిర్భార్గవస్య,
ప్రాప్తామావేదయంతీ, ప్రతిభటసుదృశాం ఉద్భటాం బాష్పవృష్టిమ్ |
నిష్టప్తాష్టాపదశ్రీః, సమ మమరచమూ గర్జితైరుజ్జిహానా,
కీర్తిం వః కేతకీభిః, ప్రథయతు సదృశీం చంచలా చక్రధారా || 30 ||

వప్రాణాంభేదనీం యః, పరిణతి మఖిలశ్లాఘనీయాం దధానః,
క్షుణ్ణాం నక్షత్రమాలాం, దిశిదిశి వికిరన్ విద్యుతా తుల్యకక్ష్యః |
నిర్యాణేనోత్కటేన, ప్రకటయతి నవం దానవారిప్రకర్షం,
చక్రాధీశస్య భద్రో, వశయతు భవతాం సప్రధిశ్చిత్తవృత్తిమ్ || 31 ||

నాకౌకశృత్రుజత్రు త్రుటన, విఘటిత స్కంధ నీరంధ్రనిర్యత్,
నవ్య క్రవ్యాస్రహవ్య, గ్రసన రసలసత్ జ్వాలజిహ్వాల వహ్నిమ్ |
యందృష్ట్యా సాంయుగీనం, పునరపి విదధత్యాశిషో వీర్యవృద్ధ్యై,
గీర్వాణా నిర్వృణానా, వితరతు సజయం విష్ణుహేతిప్రధిర్వః || 32 ||

ధన్వాధ్వన్యస్య ధారా, సలిలమివ ధనం దుర్గతస్యేవ దృష్టిః,
జాత్యంధస్యేవ పంగోః, పదవిహృతిరివ ప్రీణనీప్రేమభాజామ్ |
పత్యుర్మాయాః క్రియాయాం, ప్రకటపరిణతిర్విశ్వరక్షా క్షమాయాం,
మాయాం ఆయామినీం వః, త్రుటయతు మహతీనేమి రస్త్రైశ్వరస్య || 33 ||

త్రాణం యావిష్టపానాం, వితరతి చ యయా కల్ప్యతే కామపూర్తిః,
నస్థాతుం యత్పురస్తాత్, ప్రభవతి కలయా ప్యోషధీనా మధీశః |
ఉన్మేషోయాతి, యస్యా న సమయనియతిం సాశ్రియం వః ప్రదేయాత్,
న్యక్కుత్య ద్యోతమానా, త్రిపురహరదృశం నేమిరస్త్రైశ్వరస్య || 34 ||

నక్షత్రక్షోదభూతి, ప్రకరవికిరణ శ్వేతి తాశావకాశా,
జీర్ణైఃపర్ణైరివద్యాం, జలధరపటలైశ్చుర్ణితై రూర్ణువానా |
ఆజావాజానవాజానత, రిపుజనతారణ్య మావర్తమానా,
నేమిర్వాత్యేవచాక్రీ, ప్రణుదతుభవతాం సంహతం పాపతూలమ్ || 35 ||

క్షిప్త్యానేపథ్యశాటీమివ, జలదఘటాం జిష్టుకోదండ చిత్రాం,
తారాపుంజం ప్రసూనాంజలిమివ, విపులేవ్యోమరంగే వికీర్య |
నిర్వేదగ్లాని చింతా ప్రభృతి, పరవశానంతరా దానవేంద్రాన్,
నృత్యన్నానాలయాధ్యం, నటజవ తనుతాం శర్మ చక్రప్రధిర్వః || 36 ||

దౌర్గత్య ప్రాథతాప ప్రతిభటవిభవా, విత్తధారాస్సజంతీ,
గర్జంతీ చీత్క్రియాభిః, జ్వలదనల శిఖోద్దామ సౌదామనీకా |
అవ్యాత్ క్రవ్యాద్వధూటీ నయన జలభరైః, దిక్షు నవ్యాననావ్యాన్,
పుష్యంతీ సింధుపూరాన్, రథచరణపతేర్నేమి కాదంబినీ వః || 37 ||

సందోహం దానవానాం, అజసమజమివాలభ్య జాజ్వల్యమానే,
వహ్నో వహ్నోయ జుహ్వాత్రిదశపరిషదే, స్వస్వభాగ ప్రదాయీ |
స్తోత్రైర్భ్రహ్మాదిగీతైః, ముఖర పరిసరం శ్లాఘ్య శస్త్ర ప్రయోగం,
ప్రాప్తస్సంగ్రామసత్రం, ప్రథి రసురరిపోః ప్రార్థితం ప్రస్తుతాం వః || 38 ||

ఇతి నేమివర్ణనమ్ ద్వితీయమ్



అథ అరవర్ణనమ్ తృతీయమ్

ఉత్పాతాలాత కల్పా న్యసుర పరిషదాం, ఆహవ ప్రార్థినీనాం,
అధ్వానధ్వావబోధ క్షపణచణ తమః, క్షేపదీపోపమాని |
త్రైలోక్యగార భారోద్వహన సహ, మణిస్తంభ సంపత్సఖాని,
త్రాయంతాం అంతిమాయాం, విపది సపది వోఽరాణీ సౌదర్శనాని || 39 ||

జ్వాలాజాల ప్రవాల స్తబకిత శిరసో, నాభి మావాలయంత్యః,
సిక్తా రక్తాంబుపూరైః, శకలిత వపుషాం శాత్రవానీకినీనామ్ |
చక్రాకీడప్రరూఢా, భుజగశయ భుజోపఘ్న నిఘ్నప్రచారాః,
పుష్యంత్యః కీర్తి పుష్పాణి, అరకనకలతాః ప్రీతయే వః ప్రథంతామ్ || 40 ||

జ్వాలా జాలాభిముద్రం, క్షితివలయ మివా బిభ్రతీ నేమిచక్రం,
నాగేంద్రస్యేవనాభేః, ఫణపరిషదివ ప్రౌఢరత్నప్రకాశా |
దత్తాంవో దివ్యహేతేః, మతిమరవితతిః ఖ్యాతసాహస్రసంఖ్యా,
సంఖ్యావత్సంఘచిత్త, శ్రవణ హర గుణస్యంది సందర్భగర్భామ్ || 41 ||

బ్రహ్మేశోపక్రమాణాం, బహువిధవిమత క్షోద సమ్మోదితానాం,
సేవాయై దేవతానాం, దనుజకులరిపోః పిండికాద్యంగభాజామ్ |
తత్తద్ధామాంత సీమా, విభజన విధయే మాన దండాయమానా,
భూమానం భూయసావో, దిశతు దశశతీ భాస్వరాణామరాణామ్ || 42 ||

జ్వాలా కల్లోలమాలా, నిబిడ పరిసరాం నేమివేలాం దధానే,
పూర్వేణాక్రాంతమధ్యే, భువనమయ హవిర్భోజినా పూరుషేణ |
ప్రస్ఫూర్ణత్ ప్రాజ్యరత్నే, రథపదజలధా వేధమానై స్ఫులింగైః,
భద్రం వో విద్రుమాణాం, శ్రియమరవితతి ర్విస్త్రుణానా విధత్తామ్ || 43 ||

నాసీరస్వైరభగ్న, ప్రతిభటరుధిరాసార ధారావ సేకాన్,
ఏకాంతస్మేర, పద్మప్రకర సహచరచ్ఛాయయా ప్రాప్యనాభ్యా |
ముక్తానీవాంకురాణి, స్ఫురదనలశిఖా దర్శిత ప్రాక్ప్యవాళాని,
అవ్యాఘాతేన భవ్యం, ప్రదదతు భవతాం దివ్యహేతేరరాణి || 44 ||

దావోల్కామండలీవ, ద్రుమగణగహనే బాడబస్యేవ వహ్నిః,
జ్వాలావృద్ధిర్మహాబ్దౌ, ప్రవయసి తమసి ప్రాతరర్క ప్రభేవ |
చక్రే యా దానవానాం, హయకరటిఘటా సంకటే జాఘటీతి,
ప్రాజ్యం సా వః ప్రదేయాత్, పదమరపరిషత్ పద్మనాభాయుధస్య || 45 ||

తాపాద్వైత్య ప్రతాపాతప సముపచితాత్, త్రాయమాణం త్రిలోకీం,
లోలైర్జ్వాలా కలాపైః, ప్రకటయదభిత శ్చీనపట్టాంచలాని |
ఛత్రాకారం శలాకాశవ, కనకకృతా శ్శౌరిదోర్దండలగ్నం,
భూయాసుర్భూషయంత్యే, రథచరణ మరస్ఫూర్తయః కీర్తయే వః || 46 ||

నాభీశాలానిఖాతాం, నహన సముచితాం వైరిలక్ష్మీవశానాం,
సంయద్వారీహృతానాం, సమనువిదధతీ కాంచనాలానపంక్తిమ్ |
రాజ్యాచ ప్రాజ్యదైత్య వ్రజ విజయ, మహోత్తంభితానాం భుజానాం,
తుల్యా చక్రారమాలా, తులయతు భవతాం తూలవత్ శత్రులోకమ్ || 47 ||

ఆనేమేశ్చక్రవాలాత్, త్విష ఇవ వితతాః పిండికాచండదీప్తిః,
దీప్తా దీపా ఇవారాత్, గహన రణతమీ గాహినః పూరుషస్య |
శాణే రోషాణితానాం రథచరణమయే, శత్రుశౌండీర్యహేమ్నాం,
రేఖాః ప్రత్యగ్గలగ్నా ఇవ, భువనమరశ్రేణయః ప్రీణయంతు || 48 ||

దీప్తైరర్చిప్రరోహైః, దలవతి విధృతే బాహునాళేన విష్ణోః,
ఉద్యత్ ప్రద్యోతనాభం, ప్రథయతి పురుషం కర్ణికావర్ణికాయామ్ |
చూడాలం వేదమౌళిం, కలయతి కమలే చక్రనామ్నోపలక్ష్మ్యే,
లక్ష్మీంస్ఫారామరాణి, ప్రతివిదధతు వః కేసరశ్రీకరాణి || 49 ||

ధాతుస్యందైరమందైః, కలుషిత వపుషో నిర్లరాంభః ప్రపాతాన్,
అర్చిష్మత్యా స్వమూర్త్యా, రథచరణ గిరేర్నేమినాభీతటస్య |
వ్యాకుర్వాణార పంక్తి ర్వితరతు, విభుతా విస్తృతిం విత్తకోటి,
కోటిరచ్ఛత్రపీఠీ, కటక కరిఘటా చామర స్రగ్వీణీం వః || 50 ||

ఇతి అరవర్ణనమ్ తృతీయమ్

అథ నాభివర్ణనమ్ చతుర్థమ్

ఐకేయ ద్వాదశానా మశిశిర మహసాం, దర్శయంతీ ప్రవృత్తిమ్,
దత్తః స్వర్ణోకలక్ష్మ్యా స్త్రీలక ఇవముఖే, పద్మరాగద్రవేణ |
దేయాద్దైతేయదర్ప క్షతికరణ రణ, ప్రీణితాంభోజనాభిః,
నాభి ర్నాభిత్వముర్వ్యాః, సురపతి విభవస్పర్శి సౌదర్శనీ వః || 51 ||

శస్త్రశ్యామే శతాంగ, క్షితిభృతి తరళైరుత్తరంగే తురంగైః,
త్వంగన్మాతంగనక్రే, కుపితభట ముఖచ్ఛాయ ముగ్ధప్రవాళే |
అస్తోకం ప్రస్నువానా ప్రతిభటజలధౌ, పాటవం బాడబస్య,
శ్రేయో వస్సంవిధత్తాం, శ్రిత దురితహరా శ్రీధరాస్త్రస్యనాభిః || 52 ||

జ్వాలా చూడాలకాలానల చలన సమాడంబరా, సాంపరాయం,
యా సావాసాద్యమాద్యత్, సుర సుభట భుజాస్ఫోట కోలాహలాఢ్యమ్ |
దైత్యారణ్యం దహంతీ, విరచయతి యశోభూతి శుభ్రాం ధరిత్రీం,
సావశ్చక్రస్య, నక్రస్యదమృదిత గజత్రాయినీ నాభిరవ్యాత్ || 53 ||

విందంతీ సాంధ్యమర్చి ర్విదలిత వపుషః, ప్రత్యనీకస్యరక్తైః,
స్ఫాయన్నక్షత్రరాశిః, దిశిదిశి కణశః కీకసైః కీర్యమాణైః |
నాకౌకఃపక్షులాక్షీ, నవమద హసిత చ్ఛాయయా చంద్రపాదాన్,
రాధాంగీ విస్తృణానా, రచయతు కుశలం పిండికా యామినీ వః || 54 ||

నిస్సీమం నిస్సృతాయా, భుజధరణీధరా ఘాటతః కైటభారేః,
ఆశాకూలంకషర్ధేః, అహితబల మహాంభోధి మాసాదయంత్యాః |
చక్రజ్వాలాపగాయాః, చలదరలహరీ మాలికాదంతురాయాః,
బిభ్రత్యావర్తభావం, భ్రమయతు భువనే పిండికా వః ప్రశస్తిమ్ || 55 ||

పాణౌ కృత్వాహవాగ్రే, ప్రతిభట విజయోపార్జితాం వీరలక్ష్మీం,
ఆనీతాయా స్తతో స్యాః, స్వ సవిధమసుర ద్వేషిణా పూరుషేణ |
ప్రాసాదం వాసహేతోః, విరచితమరుణై రశ్మిభి స్సూచయంతీ,
నాభిర్వో నిర్మిమీతాం, రథచరణపతే ర్నిర్వృతిం నిర్విఘాతామ్ || 56 ||

డిండిరాపాండు గండై రరియువతి ముఖైః, పిండికా కృష్ణహేతేః,
ఉచ్చండాశ్రుప్రవర్ణై రుపరతతిలకైః, ఉక్త శౌండిర్యచర్యా |
ద్విత్తగ్రామాధిపత్య ద్రుహిణ మదమషీ, దూషితాక్ష క్షమాభృత్,
సేవాహేవాకపాకం, శమయతు భవతాం కర్మశర్మ ప్రతీపమ్ || 57 ||

పర్యాప్తామున్నతిం యా, ప్రథయతి కమలం యాతిరోభావ్యభాతి,
ప్రప్టు స్సృష్టేర్ధవీయః, కువలయ మహితం యా బిభర్తి స్వరూపమ్ |
భూమ్నా స్వేనాంతరిక్షం, కబలయతిచ యా సా విచిత్రా విధత్తాం,
దైతేయారాతినాభిః, ద్రవిణపతి పదద్వేషిణీం సంపదం వః || 58 ||

వాణీవాంగై శ్చతుర్భిః, సదసి సుమనసాం ద్యోతమానస్వరూపా,
బాహ్వాంతస్థామురారేః, అభిమతమఖిలం శ్రీరివ స్పర్శయంతీ |
దుర్గేవోగ్రాకృతిర్యా, త్రిభువన జనన స్థేమ సంహారధుర్యా,
మర్యాదా లంఘనంవః, క్షపయతు మహతీ హేతివర్యస్య నాభిః || 59 ||

ప్రగ్భిస్సంతానజాభి ర్మధుర మధురసస్యంద, సందోహినీభిః,
పాటీరైః ప్రాథచంద్రతపచయ, సుషమాలోపనై ర్గేపనైశ్చ |
ధూపైః కాలాగరూణామపి, సురసుదృశో విస్రమర్చాసు యస్యాః,
గంధం రుంధంతి సా వ శ్చిరం, అసురభిదో నాభిరవ్యా దభవ్యాత్ || 60 ||

అంహస్సంహత్య దగ్ధ్యా, ప్రతిజని జనితం ప్రాథసంసార వన్యా,
దూరా ధ్వన్యానధన్యాన్, మహతి వినతిభిర్ధామని స్థాపయంతీ |
విశ్రాంతిం శాశ్వతీం యా, నయతి రమయతాం చక్రరాజస్య నాభిః,
సంయన్మో ముహ్యమాన, త్రిదశ రిపుదశా సాక్షిణీ సాక్షిణీ వః || 61 ||

ఇతి నాభివర్ణనమ్ చతుర్థమ్



అథ అక్షవర్ణనమ్ పంచమమ్

శ్రుత్వా యన్నామ శబ్దం, శ్రుతి పథకటుకం దేవనక్రీడనేషు,
స్వర్వైరి స్వైరవత్యే, భయవివశధియః కాతరన్యస్తశారాః |
మందాక్షం యాంత్యమందం, ప్రతి యువతి ముఖై ర్ధర్మితోత్పాసదర్పైః,
అక్షం సౌదర్శనం తత్, క్షపయతు భవతా మేధమానాం ధనాయామ్ || 62 ||

వ్యస్తస్కంధం విశీర్ణప్రసవ పరికరం, ప్రత్తపత్రోపమర్దం,
సంయద్వర్షాసు తర్వాతుర ఖగపరిషత్ పీత, రక్తోదకాసు |
అక్షం రక్షస్తరూణాం, అశని వదశనై రాపతన్మూర్ధ్ని మూర్ధ్ని,
స్తా దస్త్రాధీశితుర్వః, స్తబకిత యశసో ద్వేషిణాం ఘోషణాయ || 63 ||

దీక్షాం సంగ్రామసత్రే, మహతి కృతవతో దీప్తిభి స్సంహతాభిః,
జిహ్వాలే సప్తజిహ్వే, దనుజకుల హవిర్జుహ్వాతో నేమిజుహ్వా |
వైకుంఠాస్త్రస్య కుండం, మహా దివ విలసత్పిండికా వేదిమధ్యే,
దిశ్యా ద్ధివ్యర్థిదేశ్యం, పదమిహ భవతా మక్షతో న్మేషమక్షమ్ || 64 ||

తుంగా ధోరద్రిశృంగాత్, దనుజ విజయిన స్సుష్టదానోద్యమానాం,
శత్రు స్తంబేరమాణాం, శిరసి నిపతతః ప్రస్త ముక్తాస్థిపుంజే |
రక్షై రభ్యక్త మూర్తేః, విదళన గలితై ర్వ్యక్త వీరాయితధేః,
హర్యక్షస్యారిభంగం, జనయతు జగతామీడితం క్రీడితం వః || 65 ||

ఉన్మీలత్పద్మరాగం, కటకమివ ధృతం బాహునా యన్మురారేః,
దీప్తాన్ రశ్మీన్ దధానం, నయనమివ యదుత్తారకం విష్టపస్య |
చక్రేశార్కస్యయద్వా, పరిధి రభిదధ ధైత్యహత్యా మివ ద్రాక్,
అక్షం పక్షే పతిత్యా, పరిఘటయతు వ స్తద్ద్ర్యణిష్ఠాం ప్రతిష్ఠామ్ || 66 ||

క్రీడత్ప్యా క్కోడ దంష్ట్రాహతి దళిత, హిరణ్యాక్ష వక్షః కవాట,
ప్రాదుర్భూత ప్రభూత, క్షతజ సముదితారుణ్యముద్రం సముద్రమ్ |
ఉన్మీలత్కింశుకాభైః, ఉపహస దమితై రంశుభి స్సంశయఘ్నిం,
అక్షం చక్రస్య దత్తాం, అఘశత శమనం దాశుషీం శేముషీం వః || 67 ||

పద్మోల్లాసప్రదం యత్, జనయతి జగతీ మేధమాన ప్రబోధాం,
యస్య చ్చాయాసమానా, అసతి పరిసరే రోహిణీ తారకాగ్యా |
నానాహేత్యున్నతత్వం, ప్రకటయతి చ యత్ప్రాప్తకృష్ణ ప్రయాణం,
త్రేధాభిన్నస్య ధామ్నః, సముదయ ఇవ తత్ప్రాతు వశ్చాక్రమక్షమ్ || 68 ||

శోచిర్భిః పద్మరాగద్రవసమ సుషమైః, శోభమానావకాశం,
ప్రత్యగ్రా శోకరాగ, ప్రతిభట వపుషా భూషితం పూరుషేణ |
అంత స్స్వచ్ఛంద మగ్నోత్థిత భృగుతనయం, క్షత్రియాణాం హతానాం,
ఆరభం శోణితౌఘైః, సర ఇవ భవతో దివ్యహేత్యక్షమవ్యాత్ || 69 ||

మత్తానా మింద్రియాణాం, కృతవిషయ మహాకానన క్రీడనానాం,
సృష్టం చక్రేశ్వరేణ, గ్రహణ ధిషణయా వారివద్వారణానామ్ |
గంభీరం యంత్రగర్తం, కమపి కృతధియో మన్వతే యత్ప్రదేయాత్,
అస్థూలాం సంవిదం వః, త్రిజగదభిమత స్థూలలక్షం తదక్షమ్ || 70 ||

ప్రాణాదీన్ సన్నియమ్య, ప్రణిహితమనసాం యోగినామంతరంగే,
తుంగం సంకోచ్యరూపం, విరచిత దహరాకాశ కృచ్ఛాసికేన |
ప్రాప్తం యత్పూర్వేణ, స్వమహిమ సదృశం ధామ కామప్రదం వః,
భూయా త్త ద్భూర్భువస్స్వః, త్రయ వరివసితం పుష్కరాక్షాయుధాక్షమ్ || 71 ||

విద్ధాన్వీ ధ్రేణ ధామ్నా, చరణనఖ భువా బద్ధవాసస్య మధ్యే,
చక్రాధ్యక్షస్య బిభ్రత్, పరిహసిత జపాపుష్ప కోశాన్ ప్రకాశాన్ |
శుభ్రై రభ్రై రదభ్రైః, శరది తత ఇతో వ్యోమ విభ్రాజమానం,
ప్రాతస్త్యాదిత్య రోచి స్తతమివ భవతః, పాతు రాథాంగమక్షమ్ || 72 ||

శ్రీవాణీ వాఙ్మూడాన్యో, విదధతి భజనం శక్తయో యస్యదిక్షు,
ప్రాహ వ్యూహం యదాద్యం, ప్రథమ మపిగుణం భారతీ పాంచరాత్రీ |
ఘోరాం శాంతాం చ మూర్తిం, ప్రథయతి పురుషః ప్రాక్తనః ప్రార్థనాభిః,
భక్తానాం యస్యమధ్యే, దిశతు తదనఘా మక్ష మధ్యక్షతాం వః || 73 ||

రక్షఃపక్షేణ రక్షత్ క్షత మమరగణం, లక్ష్మ్యవైలక్ష్మ్య మాజౌ,
లక్ష్మీ మక్షీయమాణాం, బలమథనభుజే వజ్రశిఖానపేక్షే |
నిక్షిప్య క్షిప్రమధ్యక్షయతి జగతి, యద్దక్షతాం దివ్యహేతేః,
అక్షామామక్షమాం తత్, క్షపయతు భవతా మక్షజిల్లక్ష మక్షమ్ || 74 ||

ఇతి అక్షవర్ణనమ్ పంచమమ్



అథ పురుషవర్ణనమ్ షష్ఠమ్

జ్యోతిశ్చూడాలమౌళి స్త్రిణయన వదనః , షోడశోత్తుంగ బాహుః,
ప్రత్యాలీఢేన తిష్ఠన్, ప్రణవ శశధరాధార షట్కేణవర్తీ |
నిస్సీమేన స్వధామ్నా, నిఖిలమపి జగత్తేమవన్నిర్మమాణః,
భూయాత్ సౌదర్శనో వః, ప్రతిభటపరుషః పూరుషః పౌరుషాయ || 75 ||

వాణీ పౌరాణీకీయం, ప్రథయతి మహితం ప్రేక్షణం కైటభారేః,
శక్తిర్యస్యేషుదంష్ట్రా, నఖపరశుముఖ వ్యాపినీ తద్విభూత్యామ్ |
కర్తుం యత్తత్త్వబోధో, న నిశితమతిభి ర్నారదాద్వైశ్చ శక్యః,
దైవీం వో మానుషీం చ, క్షిపతు సవిపదం దుస్తరామస్త్రరాజః || 76 ||

రూఢస్తారాలవాలే, రుచిరదళచయ శ్యామలై శ్శస్త్రజాలైః,
జ్వాలాభి స్సప్రవాళః, ప్రకటిత కుసుమో బద్ధసంఘై స్సులింగైః |
ప్రాప్తానాం పాదమూలం, ప్రకృతి మధురయా చ్ఛాయయా తాపహృద్యః,
దత్తాముద్ధోః ప్రకాండః, ఫలమభిలషితం విష్ణుసంకల్పవృక్షః || 77 ||

ధామ్నామైరమ్మదానాం, నిచయమివ చిరస్థాయినాం ద్వాదశానాం,
మార్తాండానాం సమూఢం, మహ ఇవ బహుళాం రత్నభాసామివర్ధిమ్ |
అర్చి స్సంఘాత మేకీకృతమివ శిఖినాం, బాడబాగ్రేసరాణాం,
శంకంతే యస్య రూపం, స భవతు భవతాం తేజసే చక్రరాజః || 78 ||

ఉగ్రం పశ్యాక్షముద్య ద్భుకుటి సమకుటం, కుండలి స్పష్టదంష్ట్రం,
చండ్రాస్ట్రై ర్బాహుదండైః, లసదనల సమక్షౌమ లక్ష్మ్యోరుకాండమ్ |
ప్రత్యాల్లిథస్థపాదం, ప్రథయతు భవతాం పాలనవ్యగ్రమగ్రే,
చక్రేశోకాల కాలేరిత, భటవికటాటోప లోపాయ రూపమ్ || 79 ||

చక్రం కుంతం కృపాణం, పరశుహుతవహా వంకుశం దండశక్తి,
శంఖం కోదండపాశౌ, హలముసల గదా వజ్రశూలాంశ్చ హేతీన్ |
దోర్భిస్సవ్యాప సవ్యైః, దధ దతులబల స్తంభితారాతి దర్భైః,
వ్యూహస్తేజోభిమానీ, నరకవిజయినో జృంభతాం సంపదే వః || 80 ||

పీతంకేశే రిపోరప్యసృజి, రథపదే సంశ్రితేఽప్యృత్కటాక్షం,
చంద్రాధఃకారి యంత్రే, వపుషిచ దలనే మండలేచ స్వరాంకమ్ |
హస్తే వక్త్రేచ హేతి, స్తబకిత మసమం లోచనే మోచనేచ,
స్త్రా దస్త్రోకాయ ధామ్నో, సురవర పరిషత్సేవితం దైవతం వః || 81 ||

చిత్రాకారై స్వచారై ర్మిత, సకలజగ జ్ఞాగరూక ప్రతాపః,
మంత్రం తంత్రానురూపం, మనసి కలయతో మానయన్నాత్మగుహ్యోన్ |
పంచాంగస్ఫూర్తి నిర్వర్తిత రిపువిజయో, ధామ షణ్ణాం గుణానాం,
లక్ష్మీం రాజాసనస్థో, వితరతు భవతాం పూరుషశ్చక్రవర్తీ || 82 ||

అక్షా వృత్తాభ్రమాలా న్యర వివర లురత్, చంద్ర చండద్యుతీని,
జ్వాలా జాలావలీఢ, స్ఫుటదుడు పటలీ పాండు దిజ్మండలాని |
చక్రాంతాక్రాంత చక్రాచల చలిత, మహీచక్రవాలార్త శేషాణి,
అస్త్రగ్రామాగ్రిమస్య, ప్రదదతు భవతాం ప్రార్థితం ప్రస్థితాని || 83 ||

శూలం త్యక్తాత్మశీలం, సృణీరణుకఘ్ఘణిః పట్టిస స్పృష్టసాదః,
శక్తి శ్శాలీనశక్తిః, కులిశ మకుశలం కుంఠధారః కుఠారః |
దండశ్చండత్వ శూన్యో, భవతి తను ధనుర్యత్పురస్తాత్వ వః స్తాత్,
గ్రస్తాశేషాస్త గర్వో, రథచరణపతిః కర్మణే శార్మణాయ || 84 ||

క్షుణ్ణా జానేయబృందం, క్షుభిత రథగణం సన్న సాన్నాహ్యాయూధం,
క్షేళాసంరంభ హేలా కలకల విగళత్, పూర్వగీర్వాణగర్వమ్ |
కుర్వాణ స్సాంపరాయం, రథచరణపతి స్థేయసీం వః ప్రశస్తిం,
దుగ్ధం దుగ్ధాభిభాసం, భయవివశ శునాసీర నాసీరవర్తీ || 85 ||

ద్రుహ్యద్దోశ్శాలిమాలి, ప్రహరణ రభసోత్తానితే వైనతేయే,
విద్రాతి ద్రాక్ప్రయుక్తిః, ప్రథనభువి పరావర్తమానేన భద్రా |
నిర్జిత్య ప్రత్యనీకం, నిరవధిక చరద్ధాస్తికాశ్వేయరథ్యం,
పథ్యం విశ్వస్య దాశ్వాన్, ప్రథయతు భవతో హేతిరింద్రానుజస్య || 86 ||

నందిన్యానందశూన్యే, గలతి గణపతౌ వ్యాకులే బాహులేయే,
చండే చాకిత్యకుంఠే, ప్రమథపరిషది ప్రాప్తవత్ప్యాం ప్రమాదమ్ |
ఉచ్చిద్యాజౌ బలిష్ఠం, బలిజ భుజవనం యో దదావాదిభిక్షోః,
భిక్షాం తత్ప్రాణరూపాం, స భవదకుశలం కృష్ణహేతిః క్షిణోతు || 87 ||

రక్తాఘాభ్యక్త ముక్తా ఫలలులిత, లలద్వీచివృద్ధౌ మహాబ్దౌ,
సంధ్యా సంబద్ధతారాజలధర, శబలాకాశనీకాశ కాంతౌ |
గంభీరారాంభ మంభ శ్చచరమసుర కులం, వేదవిఘ్నం వినిఘ్నన్,
నిర్విఘ్నం వః ప్రసూతాం, వ్యపగతవిపదం సంపదం చక్రరాజః || 88 ||

కాశీవిష్ణోష చైద్యక్షపణ, ధరణిజద్వంస సూర్యాపిధాన,
గ్రాహద్వేధాత్వ మాలి త్రుటనముఖ, కథా వస్తు సత్కీర్తి గాథాః |
గీయంతే కిన్నరీభిః, కనకగిరిగుహా గేహినీభిర్యదీయాః,
దేయాదైతేయవైరీ, స సకలభువన శ్లాఘనీయాం శ్రియం వః || 89 ||

నానావర్ణాన్ వివృణ్వన్, విరచిత భువనానుగ్రహాన్ విగ్రహాన్ యః,
చక్రేష్వష్టాసు , మృష్టాసురవర తరుణీ కంఠ కస్తూరికేషు |
ఆతారా దర్శమాలావధిషు, వసతి యః పూరుషో వస్పదేయాత్,
వ్యధైర్వరుద్ధూతసత్త్వైః, ఉపహిత మబహిర్ధ్వాంత మధ్వాంతవర్తీ || 90 ||

ద్వాత్రింశత్ షోడశాష్ట ప్రభృతి, పృథు భుజస్పూర్తిభి ర్మూర్తిభేదైః,
కాలాద్యే చక్రషక్తే, ప్రకటిత విభవః పంచకృత్యానురూపమ్ |
అర్థానామర్థితానాం, అహరహరఖిలం నిర్విలంబైర్విలంబైః,
కుర్వాణో భక్తవర్గం, కుశలినమవతా దాయుధగ్రామణీర్యః || 91 ||

కోణైరణై స్సరోజైరపి, కపిశగుణై ష్షడ్భి రుద్భిన్న శోభే,
శ్రీవాణీ పూర్వికాభిః, దధతి విలసత శృక్తిభిః కేశవాదీన్ |
తారాంతే భూపురాదౌ, రథచరణ గదా శారణ్ణ ఖణ్డాంకితాశే,
యంత్రే తంత్రోదితే వః, స్ఫురతు కృతపదం లక్ష్మ లక్ష్మీసఖస్య || 92 ||

దంష్ట్రా కాంత్యాకడారే, కపటకిటితనోః కైటభారే రథస్తాత్,
ఊర్ధ్వం హసేనవిధే, నరహరివపుషో మండలే వాసవీయే |
ప్రాక్ ప్రత్యక్సాంధ్య సాంద్ర చ్ఛవి భరభరితే, వ్యోమ్ని విద్యోతమానః,
దైతేయోత్పాతశంసీ, రవిరివ రహయ త్వస్త్రరాజో రుజం వః || 93 ||

కోణే క్వాపి స్థితోఽపి, త్రిభువన వితత శృంద్రధామాఽపి రూక్షః,
రుకృచ్ఛాయోఽపి కృష్ణాకృతిః, అనల మయోఽప్యాశ్రిత త్రాణకారీ |
ధారాసారోఽపి దీప్తో, దినకర రుచిరోఽప్యల్లసత్తారక శ్రీః,
చక్రేశ శ్చిత్రభూమా, వితరతు విమత త్రాసనం శాసనం వః || 94 ||

శుక్ల శ్శక్ర! స్తవస్తే, సహ దహన! కలాం కాల! తేఽయం న కాలః,
కిం వో రక్షాంసి! రక్షా!, తవ ఫలతు పతే యాదసాం పాదసేవా |
వాయో! హృద్యోఽసి భర్తుః, త్యజ ధనద! మదం సేవ్యతాం త్య్రంబకేతి,
ప్రాహుర్యద్యంత్రపాలాః, స దనుజవిజయీ హంతు తంద్రాలుతాం వః || 95 ||

గాయత్య్ర్థార చక్రే, ప్రథమమనుసఖ స్మేరపత్రారవిందే,
బింబం వహ్నేస్త్రికోణం, వహతి జయి జయాద్యష్టశక్తౌ నిషణ్ణా |
శోకం వోఽశోకమూలే, పదసవిధ లసద్భీమాక్ష భీమా,
పుంసో దివ్యాస్త్రధామా, పురుషహరిమయీ మూర్తిరస్య త్వపూర్వ్యా || 96 ||

పాశ్చాత్యా శోక పుష్పప్రకర నిపతితైః, ప్రాప్తరాగం పరాగైః,
సంధ్యా రోచిస్సగంధైః, స్వపద శశధరం ప్రేక్ష్యతారానుషక్తమ్ |
పద్మానాబద్ధకోశానివ సురనివహైః, అంజలీన్ కల్ప్యమానాన్,
చక్రధీశోఽభినందన్, ప్రదిశతు సద్యశీముత్తమ శ్లోకతాం వః || 97 ||

రక్తాశోకస్య వేదస్య చ నిహితపదం, ప్రాప్తశాఖస్య మూలే,
చక్రైరస్త్రై స్తదాద్యైరపి, మహిత చతుర్ద్విశ్చతుర్బాహు దండమ్ |
ఆసీనం భాసమానం, స్థితమపి భయత స్త్రాయతాం తత్త్వమేకం,
పశ్చా త్పూర్వత్రభాగే, స్ఫుటనరహరితా మానుషం జానుషా ద్వః || 98 ||

ప్రాణే దత్తప్రయాణే, ముషితదిశి దృశి త్యక్తసారే శరీరే,
మత్యాం వ్యామోహవత్యాం, సతమసి మనసి వ్యాహతే వ్యాహృతేచ |
చక్రాంతర్వర్తి మృత్యుప్రతిభయం, ఉభయాకార చిత్రం పవిత్రం,
తేజస్తత్తిష్ఠతాం వః, త్రిదశ కులధనం త్రీక్షణం తీక్షణదంష్ట్రమ్ || 99 ||

యస్మిన్విన్యస్య భారం, విజయిని జగతాం జంగమస్థావరాణాం,
లక్ష్మీనారాయణాఖ్యం, మిథునమనుభవత్యత్యుదారాన్ విహారాన్ |
ఆరోగ్యం భూతిమాయుః, కృతమిహ బహునా యద్యదాస్థాపదం వః,
తత్తత్ సద్యస్సమస్తం, దిశతు స పురుషో దివ్యహేత్యక్షవర్తీ || 100 ||

పద్మానాం తత్త్వవిద్యా, ద్యుమణిగిరిశ వీధ్యంగ సంఖ్యాధరాణాం,
అర్చిష్వంగేషు నేమ్యాదిషుచ, పఠమతః పుంసి షడ్వింశతేశ్చ |
సంఘై స్సౌదర్శనం యః, పఠతి కృతమిదం కూరనారాయణేన,
స్తోత్రం నిర్విష్టభోగో, భజతి స పఠమాం చక్రసాయుజ్యలక్ష్మీమ్ || 101 ||

ఇతి పురుషవర్ణనమ్ షష్ఠమ్

'సౌదర్శనం స్తోత్రం యః పఠతి సః చక్రసాయుజ్య లక్ష్మీంభజతి'
శ్రీసుదర్శనాయ హేతిరాజాయ నమః
శ్రీకూరనారాయణమునులు అనుగ్రహించిన
శ్రీసుదర్శన శతకము సమాప్తము.

 www.pravachanam.com

Released this book as part of 30 years of JET USA celebration 2025



www.youtube.com/@pravachanam



www.facebook.com/Pravachanamcom



www.instagram.com/pravachanamcom



t.me/pravachanamcom



<http://tiny.cc/teamveda>



Sudarsana Shathakam Telugu Chanting Book:

www.pravachanam.com/content/sstelugu



Sudarsana Shathakam English Chanting Book:

www.pravachanam.com/content/ssenglish



Sudarsana Shathakam Word by Word Telugu Meaning:

www.pravachanam.com/content/ssmeaning



Sudarsana Shathakam English Meaning:

www.sadagopan.org/ebook/pdf/Sudarsana%20Satakam.pdf



Learning style Sudarshana Shathakam (Telugu):

www.pravachanam.com/content/sslearntelugu



Learning style Sudarshana Shathakam (English):

www.pravachanam.com/content/sslearnenglish



Learning style Sudarshana Shathakam (Tel & Eng):

www.pravachanam.com/content/sslearnteleng



Learn Sudarsana Shathakam (Youtube Playlist)

<https://pravachanam.com/pravachanambrowselist2/1534/1130/20>

Scan QR Code to access all links



His Holiness Sri Chinna Jeeyar Swamiji



<https://chinnajeeyar.org>



<https://jetusa.org>

Please Support for these Projects

www.pravachanam.com/content/donate



Donate

Pravachanam.com is a 501 (c) non-profit - all donations are tax exempted

Compiled by pravachanam.com



శ్రీశ్రీశ్రీ త్రిదండి శ్రీమన్నారాయణ రామానుజ జీయర్ స్వామి వారికి
భక్తి పూర్వక ప్రణామాలతో

www.pravachanam.com